

3. سورة البقرة: ركوع: 3، آيتون: 21 کان 29 تائين

آيت نمبر 21-22: يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ﴿٢١﴾ الَّذِي جَعَلَ لَكُمْ الْأَرْضَ فِرَاشًا وَالسَّمَاءَ بِنَاءً ۗ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ﴿٢٢﴾

ترجمو: اي انسانو! پنهنجي انهيءَ پالڻهار جي عبادت ڪريو جنهن اوهان کي ۽ جيڪي اوهان کان اڳ هئا تن کي پيدا ڪيو ته مان اوهين ڊڄو. (21) جنهن اوهان لاءِ زمين کي وڇاڻو بڻايو ۽ آسمان کي ڇت، ۽ (مينهن جو) پاڻي آسمان کان وسايائين پوءِ ان سان (هر جنس جي) ميون منجهان اوهان لاءِ رزق پيدا ڪيائين، پوءِ اوهين ڄاڻ هوندي الله سان ڪنهن کي شريڪ نه بڻايو. (22)

سمجهاڻي: هنن آيتن ۾ الله تعاليٰ جي وحدانيت جي تلقين، الله تعاليٰ جي پالڻهار ۽ خالق هجڻ جي دليلن ۽ عبادت جي ثمرات کي بيان ڪيو ويو آهي. الله تعاليٰ پنهنجون ڪجهه نعمتون ياد ڏياري هن ڳالهه جو حڪم ڏنو ته اي انسانو! جنهن پالڻهار اوهان کي ۽ اوهان جي ابن ڏاڏن کي پيدا ڪيو، جنهن زمين کي توهان جي رهڻ جي لائق ۽ آسمان کي مٿان ڇت بڻايو، اُپ مان مينهن وسائي پوءِ اناج ۽ ميوا پائي اوهان جي رزق جو بندوبست ڪيو، ان کي اڪيلو ۽ يڪتا مڃي سندس بندگي ڪريو. ايترين نعمتن ۽ ڄاڻ ملڻ کان پوءِ به ان سان ٻين کي شريڪ ۽ پائيوار نه بڻايو. الله تعاليٰ جي حڪمن کي مڃي توحيد پرست ۽ عبادت گذار ٿيو ته جيئن اوهان ۾ پرهيزگاري پيدا ٿئي ۽ پرهيزگار ٿي ڪامياب ماڻهو آهن.

آيت نمبر 23-24: وَإِنْ كُنْتُمْ فِي رَيْبٍ مِمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِثْلِهِ ۚ وَادْعُوا شُهَدَاءَكُمْ مِمَّنْ دُونِ اللَّهِ إِنْ كُنْتُمْ صَادِقِينَ ﴿٢٣﴾ فَإِنْ لَمْ تَفْعَلُوا وَلَنْ تَفْعَلُوا فَأْتُوا نَارَ الْآلِئِ وَقُودُهَا النَّاسُ وَالْحِجَارَةُ ۗ أَعَدَّتْ لِلْكَافِرِينَ ﴿٢٤﴾

ترجمو: ۽ پنهنجي ٻانهي (حضرت مُحَمَّدٌ رَسُولُ اللَّهِ خَاتَمُ النَّبِيِّينَ صَلَّى اللَّهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ) تي جيڪو (قرآن) لاتوسون تنهن کان جيڪڏهن اوهين شڪ ۾ آهيو ته ان جهڙي ڪاڻي سُورت بڻائي آڻيو ۽ الله کان سواءِ پنهنجا مددگار (به) سڏيو جيڪڏهن اوهين سچا آهيو. (23) پوءِ جيڪڏهن ائين نه ڪندؤ، ۽ ڪري به ڪڏهن نه سگهندؤ، ته انهيءَ باه کان ڊڄو جنهن جو ٻارڻ ماڻهو ۽ پهڻ آهن. اُها نه مڃيندڙن لاءِ تيار ڪئي وئي آهي. (24)

سمجھائي: هنن آيتن ۾ قرآن مجيد الله تعالى طرفان نازل ٿيل ڪتاب هجڻ ۽ نبي ڪريم صلي الله عليه و آله و آصحابه وسلم پاران نبوت ۽ رسالت جي دعوىٰ کي بيان ڪيو ويو آهي. منافقن ۽ ڪافرن کي خطاب آهي ته اوهين جيڪڏهن اهو گمان رکو ٿا ته حضور اڪرم صلي الله عليه و آله و آصحابه وسلم تي نازل ٿيندڙ وحي ۽ قرآن مجيد سندس ٺاهيل آهي ۽ الله تعالى طرفان نازل ٿيل ناهي ته پوءِ اوهان به قرآن مجيد جي ڪنهن به سورت جهڙي ڪا سورت ٺاهي ڏيکاريو ۽ ڀلي ٻيا به مددگار گڏ ڪريو، جيڪا قرآن مجيد جهڙي فصاحت، بلاغت ۽ حڪمت تي مشتمل هجي. پوءِ جيڪڏهن ان دعوىٰ کي نه ٿا قبوليو ۽ يقيناً اوهان اهو ڪم ڪري به نه سگهندؤ، پوءِ ان کي مڃيو ۽ جهنم کان بچو جنهن جو پارٽ انسان ۽ پهڻ هوندا ۽ اها باهه اهڙن انڪارين لاءِ تيار ڪئي وئي آهي.

آيت نمبر 25: وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رُزِقُوا قَالُوا هَذَا الَّذِي رُزِقْنَا مِنْ قَبْلُ وَأُتُوا بِهِ مُتَشَابِهًا وَلَهُمْ فِيهَا أَزْوَاجٌ مُطَهَّرَةٌ وَهُمْ فِيهَا خَالِدُونَ ﴿٢٥﴾

ترجمو: ۽ جن ايمان آندو ۽ چڱا ڪم ڪيا، تن کي هيءُ خوشخبري ڏي ته انهن لاءِ بهشت آهن جن جي هيٺان واهيون پيون وهن، جڏهن ان مان ڪوبه ميوو ڪاڇ لاءِ ڏنو پيو ويندو (تنهن مهل) پيا چوندا ته هيءُ (ميوو) اهو آهي جو اڳ اسان کي ڏنو ويو هو ۽ اهو (شڪل ۾) هڪ جهڙو (پيو) ڏسجن، ۽ انهن لاءِ منجهس پاڪ زالون آهن ۽ اهي منجهس سدائين رهڻ وارا آهن. (25)

سمجھائي: هن آيت ۾ مومنن جي نيڪ عملن جي اجر ۽ ثواب کي بيان ڪيو ويو آهي. ۽ انڪار ڪندڙ ڪافرن کي عذاب جي ڌمڪي ڏيڻ بعد حضور ڪريم صلي الله عليه و آله و آصحابه وسلم جن کي فرمايو ويو ته ڪافرن جي مقابلي ۾ جن ماڻهن قرآن مجيد کي سچو مڃيو ۽ ان جي مطابق سٺا عمل ڪيا، تن کي خوشخبري ٻڌايو ته اهڙن ماڻهن لاءِ باغ باغيچا تيار آهن، جن ۾ واهيون پيون وهنديون، کين اڻ ڳڻيا کاڌا ۽ ميوا ڏنا ويندا ۽ هر دفعي شڪل صورت ۾ ساڳيا ميوا ڏسي چوندا ته هيءُ ته اڳي به مليا پر سواد ۽ ڌاڻقي ۾ جڏا آهن. ان کان سواءِ اهڙن ماڻهن کي پاڪيزه گهرواريون به ملنديون ۽ اهي جنت ۾ هميشه لاءِ رهندا.

آيت نمبر 26: إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا ۗ فَأَمَّا الَّذِينَ آمَنُوا فَيَعْلَمُونَ أَنَّهُ الْحَقُّ

مِّن رَّبِّهِمْ وَأَمَّا الَّذِينَ كَفَرُوا فَيَقُولُونَ مَاذَا أَرَادَ اللَّهُ بِهَذَا مَثَلًا ۗ يُضِلُّ بِهِ كَثِيرًا ۖ وَيَهْدِي بِهِ كَثِيرًا ۗ وَمَا يُضِلُّ

بِهِ إِلَّا الْفَاسِقِينَ ﴿٢٦﴾

ترجمو: الله مچر ۽ ان کان وڌيڪ (هيٺي ۽) جي مثال ڏيڻ کان حياء نه ڪندو آهي، پوء جن ايمان آندو آهي سي (پڪ) ڄاڻندا آهن ته اهو سندن پاڻهار وٽان (آيل) سچ آهي، ۽ جن انڪار ڪيو سي چوندا آهن ته هن مثال ڏيڻ مان الله جو ڇا مطلب آهي؟ (الله) ان مثال (ڏيڻ) سببان گهڻن کي پلائيندو آهي ۽ ان سببان گهڻن کي سڌو رستو ڏيکاريندو آهي، ان سان اهڙن بي دينن کانسواءِ (بي ڪنهن کي) نه پلائيندو آهي. (26)

سمجھائي: هن آيت ۾ ڪافرن جي اعتراضن جي ۽ انهن جي جواب کي بيان ڪيو ويو آهي. قرآن مجيد ۾ مختلف شين جا نالا ڏئي مثال بيان ڪيا ويا آهن. ڪوريٽڙو، مک ۽ مچر وغيره. مُشڪن ۽ ڪافرن پاران اعتراض ڪيو ويو ته هي ڪهڙو ڪتاب آهي جنهن ۾ تمام خسيس ۽ حقير شين جو ذڪر ڪيو ويو آهي ۽ انهن جا مثال ڏنا ويا آهن. الله تعاليٰ جو ڪلام اهڙن مثالن تي مشتمل نه ٿو ٿي سگهي، تڏهن هن آيت ۾ واضح ڪيو ويو ته الله تعاليٰ لاءِ مچر يا ان قسم جي ڪنهن ٻي شيءِ جي مثال ڏيڻ ۾ ڪوبه حرج ۽ عيب نه آهي. بلڪ انهن مثالن ڏيڻ جو مقصد مؤمنن ۽ ڪافرن کي وائڪو ڪرڻ ۽ ڳالهه سمجھائڻ آهي. مؤمن جي ذميداري حق ڳالهه کي مڃڻ آهي. ان حساب سان جيڪي ڪجهه قرآن ۾ بيان ٿئي ٿو مؤمن الله تعاليٰ جو پيغام سمجھي ان کي حق تسليم ڪن ٿا، جڏهن ته ڪافر اعتراض ڪندي چون ٿا ته هن ڳالهه مان الله تعاليٰ جو ڇا مطلب آهي؟ الله سائين اهڙي طرح ڪن کي هدايت ڏئي ٿو ته مڃين ۽ ٻين کي ڍر ڏئي ٿو ته اهي ڪُفر تي رهن ۽ جيڪي سندن نافرمان بنجن ٿا اهي ئي گمراهه بڻجن ٿا.

آيت نمبر 27: الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي

الْأَرْضِ ۗ أُولَٰئِكَ هُمُ الْخٰسِرُونَ ﴿٢٧﴾

ترجمو: جيڪي الله جي انجام کي ان جي پڪي ڪرڻ کانپوءِ ڀڃندا آهن، ۽ الله جن (ڪمن) جي ڳنڍڻ جو حڪم ڪيو آهي تن کي ڀڃندا آهن ۽ مُلڪ ۾ فساد وجهندا آهن، اهي ئي گهائي وارا آهن. (27)

سمجھاڻي: هن آيت ۾ ڪافرن جي عمل ۽ سندن انجام کي بيان ڪيو ويو آهي. ڪافرن جو هي عمل به آهي ته اهي الله تعاليٰ سان وحدانيت واري ڪيل عهد کي توڙين ٿا. جنهن ڳالهه جي ڳنڍڻ جي الله سائين پارت ڪئي آهي ان کي توڙين ٿا ۽ ڪفر توڙي شرارتن سان زمين ۾ ڌڪيڙ ڦهلائين ٿا. اهڙي قسم جا ماڻهو خساري ۾ آهن.

آيت نمبر 28-29: كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ يُمَيِّتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴿٢٨﴾ هُوَ الَّذِي خَلَقَ لَكُمْ مِّنَ الْأَرْضِ جَبَّيْعًا ثُمَّ أَسْرَأَ إِلَى السَّمَاءِ فَسَوَّاهُنَّ سَبْعَ سَمَاوَاتٍ وَهُوَ بِكُلِّ شَيْءٍ عَلِيمٌ ﴿٢٩﴾

ترجمو: اوهين هن هوندي به الله کي ڪهڙيءَ طرح به نه ٿا مڃيو، جو بي ساها هيڻو پوءِ اوهان کي جيئرو ڪيائين، وري اوهان کي ماري بندو، وري اوهان کي جيار بندو ۽ وري ڏانهس موٽايا ويندو. (28) اهو (الله) آهي جنهن توهان (جي فائدي) لاءِ جيڪي مڙيئي (شيون) زمين ۾ آهن سي پيدا ڪيون، وري آسمان ڏانهن متوج ٿيو پوءِ انهن کي ست آسمان ڪري برابر بيهاريائين، ۽ اهو (الله) سڀ ڪنهن شيءِ کي ڄاڻندڙ آهي. (29)

سمجھاڻي: هنن ٻن آيتن ۾ وجود باري تعاليٰ جي دليلن کي بيان ڪيو ويو آهي. تعجب واري انداز ۾ ڪافرن سان خطاب آهي ته اوهان کي الله تعاليٰ جي وحدانيت جو قائل ٿيڻ گهرجي، توهان ڪيئن ان پروردگار جي بندگي کان انڪاري ٿا بڻجو، جنهن توهان کي عدم کان وجود ڏنو، وري اوهان کي موت ڏيندو، پوءِ وري ٻيهر زندهه ڪندو ۽ نيٺ توهان کي ان جي سامهون حساب ڪتاب لاءِ پيش پوڻو آهي. ان الله تعاليٰ کي مڃڻ کان انڪار ٿا ڪريو جنهن زمين جون سڀ نعمتون اوهان لاءِ پيدا ڪيون آهن ۽ ست آسمان بڻايا آهن، جيڪو هر شيءِ کي ڄاڻي ٿو. تنهنڪري ان جي انجام کان بچو.

مَشَقُّ

(الف) هيٺ ڏنل سوالن جا تفصيلي جواب لکو:

1. هيٺين آيتن مان ڪنهن به هڪ آيت جو ترجمو ۽ سمجھاڻي لکو.
(الف) يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِن قَبْلِكُمْ لَعَلَّكُمْ تَتَّقُونَ
(ب) وَإِن كُنتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّن مِّثْلِهِ وَادْعُوا شُهَدَاءَكُمْ مِّن دُونِ اللَّهِ إِنْ كُنتُمْ صَادِقِينَ

(ب) هيٺ ڏنل سوالن جا مختصر جواب تحرير ڪريو:

1. الله تعالىٰ ميجر جي مثال بابت ڇا فرمايو آهي؟
2. جنت ۾ مومن، ميون بابت ڇا چوندا؟
3. سورة البقرة جي آيت 28 ۾ انسانن جي ٻن موتن ۽ ٻن حياتين مان ڇا مراد آهي؟

(ج) درست جواب جي سامهون (✓) جو نشان لڳايو:

1. جهنم جو ٻارڻ هوندو:
(الف) اگر (ب) ڪاڻ
(ج) پٿر ۽ ماڻهو (د) ذاتون
2. جنت ۾ رهڻ جي مدت آهي:
(الف) عارضي طور (ب) هميشه لاءِ
(ج) پنجاه سال (د) سو سال
3. قرآن مجيد جي سورت جهڙي ڪا سورت پيش ڪرڻ جو چئلينج ڏنو ويو:
(الف) اهل مڪه کي (ب) يهودين کي
(ج) عيسائين کي (د) ڪافرن کي
4. سورة البقرة جي آيت 27 ۾ ڪهڙن ماڻهن کي خساري وارو چيو ويو آهي:
(الف) خيانت ڪندڙ (ب) ڪوڙ ڳالهائيندڙ
(ج) عهد توڙيندڙ (د) ظلم ڪندڙ